

Peb cia li ua tus Vajtswv uas yog peb tus Tswv Yexus Khetos Leejtxiv tsaug. Leejtxiv yog tus uas hlab peb, thiab txhawb peb lub zog.

Txhua zaus uas peb muaj kev txomnyem nyuajsiab, nws txhawb peb lub zog kom peb paub txhawb cov neeg uas muaj ntau yam kev txomnyem nyuajsiab lub zog. Peb txhawb lawv ib yam li Vajtswv twb txhawb peb lawm.

Peb cov uas raug kev txomnyem ib yam nkaus li Yexus Khetos raug, Vajtswv yeej yuav txhawb peb lub zog ib yam nkaus li nws txhawb Yexus Khetos lub zog.

Qhov uas peb raug kev txomnyem yeej yuav txhawb nej lub zog, thiab pab tau nej dim nej tej kev txhaum. Qhov uas Vajtswv txhawb peb yeej yuav txhawb nej, thiab ua rau nej ua taus siab ntev nyiaj kev txomnyem ib yam li peb twb nyiaj los lawm. (II Kaulinthaas 1:3-6)

366

KEV NTSEEG

Kev ntseeg yog qhov uas yus paub tseeb hais tias, yus yuav tau tej uas yus cia siab rau, thiab yog qhov uas yus cia siab ntsoov rau tej uas yus qhovmuag tsis pom.

Twb yog vim cov neeg txheej thaum ub muaj kev ntseeg, lawv thiaj ua tau haum Vajtswv siab.

Twb yog vim peb ntseeg peb thiaj totaub hais tias, thaum Vajtswv tsim ntuj tsim teb Vajtswv hais kom muaj, txawm cia li muaj. Yog li ntawd tej uas peb qhovmuag pom yeej los ntawm tej uas peb qhovmuag tsis pom los.

Twb yog vim Anpees ntseeg nws thiaj muab tej uas zoo dua li Kayees li los theej txhoj. Vim Anpees ntseeg, Vajtswv thiaj suav hais tias, nws yog tus ncaincees, rau qhov tej uas nws coj tuaj pub rau Vajtswv, tej ntawd haum Vajtswv siab. Txawm yog Anpees twb tuag lawm los, nimno nws kev ntseeg tseem niajhnub ntuas peb.

Twb yog vim Enauj ntseeg, Enauj thiaj tsis tuag. Vajtswv coj nws mus tsis muaj leejtwg nrhiav tau nws, rau qhov Vajtswv twb coj nws mus lawm. Muaj lus sau cia rau hauv Vajtswv phau ntawv hais tias, thaum Vajtswv tseem tsis tau coj Enauj mus, Enauj ua haum Vajtswv siab. Tus uas tsis ntseeg tus ntawd yeej ua tsis tau haum Vajtswv siab. Rau qhov tus uas xav los cuag Vajtswv tus ntawd yuav tsum ntseeg hais tias, muaj Vajtswv tiag thiab ntseeg hais tias, tus uas los cuag Vajtswv yeej tsis nkim tus ntawd lub zog ib zaug li.

Twb yog vim Nau-as ntseeg, Nau-as thiaj nloog Vajtswv tej lus ceemtoom hais txog tej xwm uas yav tomntej yuav muaj los uas nws qhovmuag tsis pom. Nau-as txua ib lub nkoj loj loj, nws thiab nws tsevneeg thiaj dim kev ploj kev tuag. Nws ua li ntawd twb yog nws rau txim rau ntiajteb. Vim nws ntseeg, Vajtswv thiaj suav hais tias, nws yog tus ncaincees.